



MAY 06, 2025
ALL INDIA RADIO- DHARWAD
PRADESH SAMACHARA (KANNADA) 12PM

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

<><><>

ರಾಜ್ಯದ 551 ಗ್ರಾಮಗಳಲ್ಲಿ ಕುಡಿಯುವ ನೀರಿನ ಸಮಸ್ಯೆ ಗುರುತಿಸಲಾಗಿದೆ, 123 ಗ್ರಾಮಗಳಲ್ಲಿ ಟ್ಯಾಂಕರ್ ಮೂಲಕ ನೀರು ಪೂರೈಕೆ ಮಾಡಲಾಗುತ್ತಿದೆ, ನೀರಿನ ಸಮಸ್ಯೆ ಬಗೆಹರಿಸುವ ದೃಷ್ಟಿಯಿಂದ, ಪಂಚಾಯತ್ ರಾಜ್ ಇಲಾಖೆ ಮೂಲಕ ಈಗಾಗಲೇ, 60 ಕೋಟಿ ರೂಪಾಯಿ ಬಿಡುಗಡೆ ಮಾಡಲಾಗಿದೆ ಎಂದು ಮುಖ್ಯಮಂತ್ರಿ ಸಿದ್ದರಾಮಯ್ಯ ಹೇಳಿದರು. ವಿಧಾನಸೌಧದಲ್ಲಿ ಜಿಲ್ಲಾಧಿಕಾರಿಗಳೊಂದಿಗೆ ಜರುಗಿದ ವೀಡಿಯೋ ಸಂವಾದ ಸಭೆಯಲ್ಲಿ ಪಾಲ್ಗೊಂಡು ಮಾತನಾಡಿದ ಮುಖ್ಯಮಂತ್ರಿಯವರು, ರಾಜ್ಯದ ಎಲ್ಲ ಗ್ರಾಮಗಳಲ್ಲೂ ಸಮರ್ಪಕ ಕುಡಿಯುವ ನೀರಿನ ಪೂರೈಕೆಯಾಗಬೇಕು. ನೀರಿನ ಅಭಾವವಿರುವೆಡೆ ಕೊಳವೆ ಬಾವಿ ನಿರ್ಮಾಣದ ಮೂಲಕ, ನೀರು ಪೂರೈಕೆಗೆ ಅಗತ್ಯ ಕ್ರಮ ಕೈಗೊಳ್ಳಬೇಕು ಎಂದು ನಿರ್ದೇಶಿಸಿದರು.

<><><>

ಮೈಸೂರಿನ ನಂಜರಾಜ ಬಹದ್ದೂರ್ ಭತ್ತದಲ್ಲಿ ಆಯೋಜಿತವಾಗಿದ್ದ ಎರಡು ದಿನಗಳ ಹಲಸು, ಬೆಳವಲ ಹಣ್ಣು ಹಾಗೂ ದೊಡ್ಡ ಬಿಲ್ವ ಪತ್ರೆಯ, ಮೌಲ್ಯವರ್ಧಿತ ಉತ್ಪನ್ನಗಳ ಮೇಳದಲ್ಲಿ, 10 ಸಾವಿರಕ್ಕೂ ಅಧಿಕ ಗ್ರಾಹಕರು ಪಾಲ್ಗೊಂಡರು. ಸಹಜ ಸಮೃದ್ಧ ಹಾಗೂ ರೋಟರಿ ಕ್ಲಬ್ ಮೈಸೂರು ಸಹಯೋಗದಲ್ಲಿ ಆಯೋಜಿತ, ಹಲಸು ಮೇಳದ ಯಶಸ್ಸಿನ ಬಗ್ಗೆ ಪ್ರದೇಶ ಸಮಾಚಾರಕ್ಕಾಗಿ ಮಾಹಿತಿ ನೀಡಿದ್ದಾರೆ, ಸಹಜ ಸಮೃದ್ಧ ಸಂಯೋಜಕರಾದ ಮೈಸೂರಿನ ಶಾಂತಕುಮಾರ ಅವರು.

<><><>

ಪರಿಶಿಷ್ಟ ಸಮುದಾಯದ 101 ಜಾತಿಗಳ ನಿಖರ ಮಾಹಿತಿ ಕಲೆ ಹಾಕಲು ಸಮೀಕ್ಷೆ ನಡೆಸಲಾಗುತ್ತಿದೆ. ಪರಿಶಿಷ್ಟ ಜಾತಿಗಳ ನಿಖರ ದತ್ತಾಂಶ ಸಂಗ್ರಹ ಕಾರ್ಯ ಆರಂಭವಾಗಿದ್ದು, ಮುಂಬರುವ 2 ತಿಂಗಳಲ್ಲಿ, ಒಳ ಮೀಸಲಾತಿ ಜಾರಿಗೊಳಿಸಲಾಗುವುದು ಎಂದು, ಮುಖ್ಯಮಂತ್ರಿ ಸಿದ್ದರಾಮಯ್ಯ ಭರವಸೆ ನೀಡಿದ್ದಾರೆ. ಬೆಂಗಳೂರಿನಲ್ಲಿ ಈ ವಿಷಯ ತಿಳಿಸಿದ ಅವರು, 17ನೇ ತಾರೀಖಿನ ವರೆಗೆ, ಮನೆ ಮನೆ ಸಮೀಕ್ಷೆ ನಡೆಯಲಿದೆ. 19 ರಿಂದ 23ರ ವರೆಗೆ ಆನ್‌ಲೈನ್ ಹಾಗೂ ಆಪ್ ಮೂಲಕ ಸಹ, ನೋಂದಣಿ ಮಾಡಿಕೊಳ್ಳಬಹುದು ಎಂದರು. ಈ ವರದಿ ಅಧರಿಸಿ, ನ್ಯಾಯಮೂರ್ತಿ ನಾಗಮೋಹನ್‌ದಾಸ್ ಅಧ್ಯಕ್ಷತೆಯ ಆಯೋಗ, 60 ದಿನಗಳಲ್ಲಿ ಶಿಫಾರಸು ವರದಿ ನೀಡಲಿದೆ, ಎಂದು ಮುಖ್ಯಮಂತ್ರಿ ಹೇಳಿದರು.

<><><>

ಬಾಗಲಕೋಟೆ ಜಿಲ್ಲೆಯಾದ್ಯಂತ ಆರಂಭಿಸಲಾದ, ಪರಿಶಿಷ್ಟ ಜಾತಿ, ಒಳ ಮೀಸಲಾತಿ ಸಮಗ್ರ ಸಮೀಕ್ಷೆಗೆ, ಜಿಲ್ಲಾ ಉಸ್ತುವಾರಿ ಸಚಿವ ಆರ್.ಬಿ.ತಿಮ್ಮಪ್ಪೂರ, ಜಮಖಂಡಿ ತಾಲೂಕಿನ, ಕೋಣ್ಣೂರು ಗ್ರಾಮದಲ್ಲಿ, ಚಾಲನೆ ನೀಡಿದರು.

<><><>

ಕೊಪ್ಪಳ, ಬಸವೇಶ್ವರ ನಗರದಲ್ಲಿ ಪೌರ ಕಾರ್ಮಿಕರಾದ ಶಾಂತ ಹಾಗೂ ಸೌರಮ್ಮ ಅವರ ಮನೆಯಿಂದ ಪರಿಶಿಷ್ಟ ಜಾತಿ ಸಮಗ್ರ ಸಮೀಕ್ಷೆಗೆ ಜಿಲ್ಲಾಧಿಕಾರಿ ನಲಿನ್ ಅತುಲ್ ಮೊಬೈಲ್ ಆಪ್ ಮೂಲಕ ಚಾಲನೆ ನೀಡಿದರು.

<><><>

ಧಾರವಾಡ ಬಳಿಯ, ಸತ್ತೂರಿನ ಎಸ್.ಡಿ.ಎಮ್. ನಾರಾಯಣ ಹೃದಯಾಲಯದ, ಹಿರಿಯ ಹೃದಯ ಆರೋಗ್ಯ ತಜ್ಞ ಡಾಕ್ಟರ್ ಎಸ್. ರಘು ಪ್ರಸಾದ್ ಸೇತುತ್ವದ ತಂಡ, ಮೊದಲ ಬಾರಿಗೆ, 'ಮೈಕ್ರಾ ಲೀಡಲೆಸ್ ಪೇಸ್‌ಮೇಕರ್' ಅನ್ನು, ಬೆಂಗಳೂರಿನ 79 ವರ್ಷದ ಉದ್ಯಮಿಯೊಬ್ಬರಿಗೆ, ಯಶಸ್ವಿಯಾಗಿ ಅಳವಡಿಸಿದೆ. ಮೈಕ್ರಾ ಲೀಡಲೆಸ್ ಪೇಸ್‌ಮೇಕರ್ ಸಣ್ಣ ಗಾತ್ರದ್ದಾಗಿದ್ದು, ತೊಡೆಯ ಭಾಗದಲ್ಲಿ ಒಂದು ಪುಟ್ಟ ಕ್ಯಾಥೀಟರ್ ಅಳವಡಿಸಿ, ಪೇಸ್ ಮೇಕರ್ ಅನ್ನು ಹೃದಯದಲ್ಲಿ ಅಳವಡಿಸಲಾಗುತ್ತದೆ. ಕೇವಲ 45 ನಿಮಿಷಗಳಲ್ಲಿ ಈ ಚಿಕಿತ್ಸೆ ಮಾಡಬಹುದು ಎಂದು, ಡಾಕ್ಟರ್ ರಘು ಪ್ರಸಾದ್ ತಿಳಿಸಿದ್ದಾರೆ.

<><><>

ಕನ್ನಡ ಸಾಹಿತ್ಯ ಪರಿಷತ್ತಿನ 111 ನೇ ಸಂಸ್ಥಾಪನಾ ದಿನಾಚರಣೆ ಧಾರವಾಡದಲ್ಲಿ ಜರುಗಿತು. ಅಂಜುಮನ ಮಹಾವಿದ್ಯಾಲಯದಲ್ಲಿ ಸಹಯೋಗದಲ್ಲಿ ಆಯೋಜಿಸಲಾದ ಸಂಸ್ಥಾಪನಾ ದಿನಾಚರಣೆ ಕಾರ್ಯಕ್ರಮಕ್ಕೆ, ಕರ್ನಾಟಕ ವಿಶ್ವವಿದ್ಯಾಲಯದ ಮೌಲ್ಯಮಾಪನ, ಕುಲಸಚಿವರಾದ ಡಾಕ್ಟರ್ ನಿಜಲಿಂಗಪ್ಪ ಮಟ್ಟಿಹಾಳ ಚಾಲನೆ ನೀಡಿದರು.

<><><>

ಮಕ್ಕಳಲ್ಲಿ ದೇಶಭಕ್ತಿ ಹಾಗೂ ಸಂವಿಧಾನ ಬಗ್ಗೆನ ತಿಳಿವಳಿಕೆಯನ್ನು ಮೂಡಿಸುವ ಕಾರ್ಯವನ್ನು ರಂಗಾಯಣ ಯಶಸ್ವಿಯಾಗಿ ಮಾಡುತ್ತಿದೆ ಎಂದು ಹಿರಿಯ ಚಿಂತಕ ಡಾಕ್ಟರ್ ರಂಜಾನ ದರ್ಗಾ ಹೇಳಿದರು. ಧಾರವಾಡ ರಂಗಾಯಣ, ಪಂಡಿತ ಬಸವರಾಜ ರಾಜಗುರು ಬಯಲು ರಂಗಮಂದಿರದಲ್ಲಿ, ಕನ್ನಡ ಮತ್ತು ಸಂಸ್ಕೃತಿ

ಇಲಾಖೆ ಹಾಗೂ ವಿವಿಧ ಟ್ರಸ್ಟ್ ಗಳ ಸಹಯೋಗದಲ್ಲಿ ಆಯೋಜಿಸಿದ, ಚಿಣ್ಣರ ಮೇಳ -2025 ರ ಚಿಣ್ಣರ ನಾಟಕೋತ್ಸವ ದ ಸಮಾರೋಪ ಸಮಾರಂಭದಲ್ಲಿ ಪಾಲ್ಗೊಂಡು ಅವರು ಮಾತನಾಡಿದರು. ರಂಗಭೂಮಿಯ ಮೂಲಕ ಮಕ್ಕಳಲ್ಲಿ ಮಾನವೀಯ ಅರಿವು ಮೂಡಿಸಲು ಸಾಧ್ಯವಿದೆ ಎಂದರು.

<><><>

ಚಾಮರಾಜನಗರ, ಸಿಂಹ ಮೂವಿ ಪ್ರಾರಥೈಸ್ ಚಲನಚಿತ್ರ ಮಂದಿರದಲ್ಲಿ, ಖ್ಯಾತ ವನ್ಯಜೀವಿ ತಜ್ಞ, ಸಂಜಯ ಗುಬ್ಬಿ ನಿರ್ಮಾಣದ ಸಾಕ್ಷ್ಯಚಿತ್ರ 'ಜೀವನದಿ ಕಾವೇರಿ' ಪ್ರದರ್ಶನ ಕಂಡಿತು.

<><><>